

اخبار اُمت

افغانستان: امریکی سرپرستی میں بھارتی نفوذ

عبدالغفار عزیز

کابل میں قاتلانہ حملے میں بچ جانے کے بعد جناب صبغت اللہ مجددی نے فرمایا: مجھ پر یہ حملہ پاکستان نے کروایا تھا۔ ہم اپنے دشمن کو بخوبی جانتے پہچانتے ہیں۔ ہم اسے دشمنی کا مزا چکھائیں گے۔ یہ وہی صبغت اللہ مجددی ہیں جنہیں سب سے کمزور تنظیم کا سربراہ ہونے کے باوجود ۱۹۹۳ء میں معاہدہ پشاور کے تحت پاکستان نے امریکا کے اشارے پر عبوری صدر مقرر کروایا تھا۔ یوں گلبدین حکمت یار اور احمد شاہ مسعود کو اقتدار سے محروم اور باہم متصادم کر کے، غیر مستحکم افغانستان کی بنیاد رکھی گئی اور پاکستان کو بھی جہاد کے ثمرات سے محروم کر دیا گیا۔

مجددی صاحب کی پارٹی کے ایک کارکن حامد کرزئی، جنہیں امریکا نے افغان صدارت سونپ رکھی ہے، انکشاف کرتے ہیں: ہمیں تین ماہ پہلے اطلاعات ملی تھیں کہ پاکستان نے مجھے اور دیگر افغان لیڈروں کو قتل کرنے کے لیے خودکش حملہ آور افغانستان بھیجے ہیں۔ پاکستان طالبان کو منظم کر رہا ہے اور طالبان القاعدہ سے مل کر افغانستان میں دہشت گردی پھیلا رہے ہیں۔ پاکستان کو یہ سودا مہنگا پڑے گا.....

پاکستان نے سوویت جارحیت کے بعد مسلسل قربانیاں دیں۔ اب بھی اس نے لاکھوں افغان بھائیوں کے لیے اپنا دامن وا کیا ہوا ہے۔ آج بھی افغان عوام کی اکثریت پاکستان کو اپنا دوسرا گھر سمجھتی ہے لیکن افغانستان کے سیاسی و عسکری ڈھانچے میں اس کا کوئی حصہ نہیں۔ وہ تمام

سابق مجاہدین لیڈر جو پاکستان کو اپنا بڑا بھائی اور سرپرست سمجھتے تھے ایک ایک کر کے پاکستانی حکمرانوں سے شدید ناراض ہو چکے ہیں۔ ان کا کمزور ترین فرد بھی پاکستان کو اپنا دشمن قرار دے رہا ہے۔ ان رہنماؤں کو ناراض، کمزور، بلکہ ختم کرنے کے لیے جن طالبان پہ تکیہ کیا گیا تھا، انھیں بھی بالآخر امریکا کی غلامی کی نذر کر دیا گیا۔

اس صورت حال سے امریکا اور حلیف قوتیں جو فوائد حاصل کرنا چاہتی ہیں وہ اپنی جگہ اہم ہیں، لیکن خود بھارت بھی تیزی سے وہاں اپنے پنجے گاڑ رہا ہے۔ پاکستان کی مشرقی سرحدوں کے ساتھ ساتھ مغربی سرحدوں کی طرف سے بھی دباؤ بڑھانا بھارت کی دیرینہ خواہش رہی ہے۔ سوویت قبضے کے دوران اس کے لیے کیا کیا پاؤں نہ بیلے گئے۔ اس سے پہلے سردار داؤد کے ساتھ اس نے معاہدہ کیا کہ وہ افغان خفیہ ایجنسیوں اور افواج کے افسران کو بھارت لے جا کر تربیت دے گا۔ جہاد اور پھر خانہ جنگی کے طویل ادوار کے بعد اب فوجی و جاسوسی تربیت کا یہ ٹونا سلسلہ پھر سے جڑ چکا ہے۔ خود افغانستان کے تقریباً ہر صوبے میں بھارت اپنا وجود یقینی بنانے کی سعی کر رہا ہے۔ جلال آباد اور قندھار میں تو نصل خانے کھولنا تو معمول کا سفارتی عمل دکھائی دیتا ہے، ایسے دسیوں دفاتر، مشاورتی ادارے، تجارتی و تعمیراتی کمپنیوں کے نمائندے بٹھا دیے گئے ہیں جو اعلان شدہ سرگرمیوں سے زیادہ غیر علانیہ سرگرمیوں میں مصروف رہتے ہیں۔ امریکی سرپرستی میں ثقافتی یلغار پہلے سے کئی گنا زیادہ سفاک ہو چکی ہے۔ بھارتی اداکاروں کے جہازی پوسٹر، فلموں کے اشتہارات اور گانوں کے بول، آنکھیں اور کان بند کر کے بھی دیکھنے اور سننے کو ملتے ہیں۔

امریکا دہشت گردی کے خلاف اپنی جنگ میں اصل محاذ میدان جنگ کو نہیں، ثقافت اور تعلیم کو قرار دیتا ہے۔ بھارت اس روشن خیالی میں اسے تمام مطلوبہ ایندھن فراہم کر رہا ہے۔ کابل سے آنے والے ایک دوست بتا رہے تھے کہ کسی کو لقمہ ملے یا نہ ملے، ٹی وی سے دسیوں عالمی چینل مفت دیکھنے کو ملتے ہیں جن میں سے کئی مجرد فحاشی پر مبنی ہیں۔ بھارتی حکومت کے اعلان کے مطابق وہ صرف سال ۲۰۰۶ء میں افغان عوام کو موسیقی اور ثقافتی تربیت پر ۶ لاکھ ڈالر (۳ کروڑ ۶۰ لاکھ روپے) صرف کرے گی۔ فلمی دنیا اور ثقافتی تجارت، کرنے والے سرمایہ کاروں کا پیسہ اس کے علاوہ ہے۔ بھارتی حکومت نے یہ اعلان بھی کیا ہے کہ وہ اس سال افغانستان سے ۵۰۰ اساتذہ اور

۵۰۰ طلبہ کو اعلیٰ تعلیم کے لیے اپنے ہاں لے کر جائے گی تاکہ انہیں تعلیم کے ساتھ ہی ساتھ اپنی ثقافت اور ترجیحات کا سبق بھی دے سکے۔ بھارت کا افغانستان میں قدم جمانا دونوں ممالک کا باہمی معاملہ قرار دے کر نظر انداز بھی کیا جاسکتا ہے، لیکن اس پورے عمل سے پاکستان کی سلامتی کو درپیش خطرات سے آنکھیں بند کرنا گذشتہ قومی جرائم سے کہیں بڑا جرم اور سانحہ ہوگا۔

امریکی ذمہ داران نے بارہا بیان دیا ہے کہ وہ یہاں ہمیشہ رہنے کے لیے نہیں آئے، وہ افغانوں کو نظام و تربیت دے کر چلے جائیں گے۔ لیکن اب دنیا جانتی ہے کہ امریکا افغانستان میں اپنے مستقل فوجی اڈے تعمیر کر رہا ہے۔ ان اڈوں کے لیے چنے گئے علاقوں پر ذرا غور فرمائیے: کابل، بلخ، ہرات، پکتیکا، خوست، قندھار۔ ان میں سے ہرات کا امریکی فوجی اڈا ایرانی سرحد سے تقریباً ۳۰ کلومیٹر کی مسافت پر ہے، جب کہ آخری تینوں اڈے پاکستانی سرحدوں پر واقع ہیں۔ اس وقت افغانستان میں تقریباً ۲۰ ہزار امریکی فوجی ہیں۔ ان میں اور دیگر اتحادی افواج میں کتنے اسرائیلی، یہودی یا اسرائیلی نواز ہیں، کوئی نہیں جانتا۔ امریکا نے ۱۳ فروری ۲۰۰۵ء کو اعلان کیا تھا کہ وہ افغانوں کی مدد کے لیے ۱۱۴ اسرائیلی جنگی ہیلی کاپٹر خریدے گا، یعنی کہ ہیلی کاپٹر تو آنا ہی ہیں ان کی قیمت افغانوں کے نام پر لی جانے والی امداد سے چکانی جائے گی۔ یہ اور دیگر اسرائیلی مصنوعات لانے اور ان کی تربیت دینے کے لیے اسرائیلی ماہرین درکار ہوں گے۔ ان کھلے اور چھپے اسرائیلی عناصر کا بھارت کے ساتھ کیا اور کیسا تعلق و تعاون رہے گا، یہ جاننے کے لیے غیر معمولی ذہانت کی ضرورت نہیں۔ دونوں فطری حلیف پاکستان کے ایٹمی پروگرام ہی نہیں پاکستان کے وجود سے ناخوش ہیں۔ یہاں افغان وزیر خزانہ انور الحق کا یہ بیان بھی ذہن میں رہے کہ افغانستان کو دی جانے والی ایک ارب ڈالر کے قریب رقم امداد نہیں، قرضوں پر مشتمل ہے۔ یہ قرضے بھی اسی طرح کے اسلحے کے سودوں اور باہر سے آنے والے مشیروں کی تنخواہوں پر اڑائے جا رہے ہیں اور افغانستان جو تاریخ میں کبھی مقروض نہیں ہوا، اب قرضوں کی زنجیروں میں جکڑا جا چکا ہے۔

امریکا کے فوجی قبضے میں تڑپتا افغانستان ہر روز نئے سے نئے بحران کا شکار ہوتا ہے۔ امریکی افواج نے بگرام اور دیگر کئی مقامات پر اپنے غیر علانیہ قید خانے قائم کر رکھے ہیں، جہاں صرف افغانستان ہی سے نہیں، پرویز مشرف کے ہاتھوں پکڑے گئے قیدیوں کو بھی ہر بنیادی حق سے

محروم رکھا جاتا ہے۔ امریکی سیاسی تجزیہ نگار ٹیم گولڈ (Tim Gold) کی رپورٹ کے مطابق کابل کے شمال میں ۴۰ کلومیٹر کے فاصلے پر واقع بگرام کے امریکی اڈے کی جیل میں قیدیوں کے ساتھ گوانتانا مو سے بھی زیادہ ظالمانہ سلوک برتا جاتا ہے۔ گوانتانا مو کا کچھ ذکر امریکی عدالتوں میں آجانے کے بعد اب بش انتظامیہ نے فیصلہ کیا ہے کہ زیادہ قیدی بگرام ہی میں رکھے جائیں۔ یہاں ۶۰۰ کے قریب قیدیوں پر توڑی جانے والی قیامت سے کوئی آگاہ نہیں ہے۔

اقوام متحدہ کے حقوق انسانی کے ادارے نے ایک مصری نژاد شریف بسیونی کو افغانستان میں اپنا نمائندہ بنا کر بھیجا ہوا تھا۔ ۴ فروری ۲۰۰۶ء کو امریکا نے بسیونی کو واپس بھجوا دیا کہ اب ان کی ضرورت نہیں رہی۔ واپسی کا سبب صرف یہ ہے کہ امریکا اپنے قیدیوں سے روارکھے جانے والے سلوک کا شاہد کسی کو نہیں بننے دینا چاہتا۔ یہ الگ بات ہے کہ زبان خنجر چپ کر دیا جانے کے باوجود آستیں کا لہو پکار پکار کر امریکی عالمی اقوام کو اپنی بے گناہی کی دہائی دے رہا ہے۔

افغانستان میں ہمہ پہلو تباہی کا ایک اور سنگین پہلو وہاں انیون اور منشیات کے جن کا دوبارہ بوتل سے نکل آنا ہے۔ اس وقت انیون و منشیات کی عالمی پیداوار کا ۹۰ فی صد افغانستان میں پیدا ہوتا ہے۔ بلخ کے ایک کسان نے بی بی سی کے نمائندے سے کہا کہ: ”مقامی پولیس کا سربراہ ان کی منشیات کی پیداوار سے اپنا حصہ زبردستی لے لیتا ہے۔ وہ کہتا ہے کہ اپنی کاشت جاری رکھنا چاہتے ہو تو ہر گھر مجھے جمع شدہ انیون میں سے ایک کلو بھتہ دیا کرے۔“

قتل و غارت کا بازار الگ گرم ہے۔ افغان وزارت داخلہ کی رپورٹ کے مطابق گذشتہ برس مارے جانے والوں کی تعداد ۱۵۰۰ سے متجاوز ہے۔ افغان پولیس اگر انیون کے بھتے پر لگی ہو، افغان فوج تمام تر کوششوں کے باوجود مطلوبہ تعداد اور تربیت حاصل نہ کر سکی ہو اور امریکی افواج، افغانستان کے امن و استحکام سے زیادہ اپنے طے شدہ اہداف اور دُور رس مقاصد کے لیے وقف ہوں، اور صدر بش حامد کرزئی کے لرزتے ہوئے ہونٹوں سے ادا ہوتے مطالبات کو یکسر مسترد کر دے اور کہے کہ افغانستان کے لیے واشنگٹن کا اپنا ایک نقطہ نظر اور اسٹریٹجی ہے اور امریکی افواج صرف امریکی قیادت ہی میں کام کریں گی، حتیٰ کہ وہ افواج بھی جو خود کرزئی انتظامیہ کی حفاظت پر معمور ہیں، تو ایسے میں امن و امان یقینی بنانے کے لیے کون دستیاب ہوگا؟ بدامنی اور لوٹ کھسوٹ

کے ساتھ ہی ساتھ ملک اندرونی سیاسی خلفشار کا بھی شکار ہے۔ کچھ تجزیہ نگار صغرت اللہ مجددی پر قاتلانہ حملے کو یونس قانونی کی آنکھ سے بھی دیکھتے ہیں جو ان کے بعد ڈپٹی چیئرمین سینٹ ہیں اور بھارت کے زیادہ قریب ہیں۔ اگر مجددی صاحب کو کچھ ہو جاتا، تو جناب قانونی جو اپنی پارٹی میں بھی برہان الدین ربانی کے ساتھ مختلف مواقع پر متضاد موقف رکھتے تھے، سینٹ کے چیئرمین قرار پاتے۔ اس منتشر و زنجی افغانستان میں بھی امریکی قبضے کے خلاف مزاحمت پر تقریباً پوری قوم کا اجماع ہے۔ کرنل سمیت جو سیاسی و عسکری عناصر کا بل میں امریکا سے ہم آغوش ہیں، وہ بھی یہی کہتے ہیں کہ ہم آزاد قوم ہیں، افغان قوم کسی کا قبضہ تسلیم نہیں کرتی، لیکن ابھی امریکا سے مسلح جنگ کا وقت نہیں آیا، جب کہ کئی عناصر جن میں طالبان کے بچ رہنے والے مجاہدین، حکمت یار کے مجاہدین اور متعدد جنگی سردار شامل ہیں، اوّل روز سے مسلح جدوجہد شروع کرنے کا اعلان کر چکے ہیں اور اب تک سیکڑوں کامیاب کارروائیاں کر چکے ہیں۔ وقت گزرنے کے ساتھ ساتھ ان کارروائیوں میں نہ تو کمی آئی ہے نہ آئے گی۔ ان روز افزوں کارروائیوں کی وجہ سے پاکستان پر بھی امریکی اور افغان دباؤ میں مزید اضافہ ہوگا۔ بد قسمتی سے ہم وزیرستان اور بلوچستان میں اپنے ہی بھائی بندوں پر جنگ مسلط کر کے اس بیرونی دباؤ میں اضافے کے نئے مواقع فراہم کر رہے ہیں۔ بھارتی رہنماؤں کا بلوچستان اور کراچی کے قوم پرست عناصر سے روابط بڑھانا، ان عناصر کی مانگ میں سینڈھور بھرنے کے لیے نہیں ہے اور نہ افغانستان اور پاکستان کے درمیان ڈپورٹڈ لائن کا مسئلہ اٹھایا جانا ہی صرف بے وقت کی راگنی کہہ کر نظر انداز کیا جاسکتا ہے۔

اس گمبھیر صورت حال میں پاکستان کی پارلیمنٹ، پاک فوج اور اس کے اداروں، سیاسی جماعتوں اور ہر ذی شعور شہری کا فرض ہے کہ ملک میں عسکری تسلط کے بجائے حقیقی جمہوریت کے قیام، ایک فرد کے بجائے ملک کے استحکام، ذاتی مفاد کے بجائے ملٹی مفادات کی آبیاری اور سب سے اہم یہ کہ لالچ یا خوف کے بجائے صرف اللہ کی نصرت پر بھروسہ کرتے ہوئے حکمت و ہمت سے اپنا گھر بچانے کی کوشش کرے۔ وقت کی ریت مٹھی سے نکلتی جا رہی ہے۔ پاکستان کا مستقبل داؤ پر لگا دیا گیا ہے۔ اب بھی ملک کے بجائے اقتدار بچانے پر ہی توجہ رہی تو آئندہ نسلیں ہمیں معاف نہیں کریں گی۔